

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavaryo me sannidhattāṃ sadā hr̥di ॥*

*kavītārkikasim̐ha sarvatantrasvatantra*  
*śrīmadvedāntadēśika viracitaṃ mahākāvyaṃ*

**॥ yādavābhyudayaḥ ॥**  
**॥ dvādaśaḥ sargaḥ ॥**

*This document\* has been prepared by*  
**Sunder Kidambi**  
*with the blessings of*  
**śrī raṅgarāmānujamahādeśikan**  
**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ yādavābhyudayaḥ ॥  
॥ dvādaśaḥ sargaḥ ॥

tathāvidhānandamahāpayodheḥ  
taraṅgavṛttyā bhajato'vatārān |  
aśeṣarūpeṣvanurūparūpā  
devī jaganneturānuprajajñe || 12.1 ||

sā tasya nityoditadivyaadhāmnaḥ  
patyuh priyā bhānumataḥ prabheva |  
adhyāsiturdvāravatīmadūrāt  
vyaktim śubhām prāpa vidarbhadeśe || 12.2 ||

śikhaṇḍakam niṣpratimam śrutīnām  
śṛṅgāralīlopamaviśvakṛtyam |  
adhīyate tanmithunam svabhāvāt  
anyonyajīvātumananyabhogyam || 12.3 ||

dayeva nityam dayitā tridhāmnaḥ  
sarveṣu bhāveṣu samānabhāvā |  
parāvarāṇām janānī prajānām  
āsīdvidarbhādhīpaterapatyam || 12.4 ||

mahītalānmaithilasīrakṛṣṭāt  
kṣīrodadherāhitamanthaśailāt |  
bhṛgūdvahātkhyātimataśca yā'bhūt  
sā bhīṣmakādabhyudiyāya bhūyaḥ || 12.5 ||

amanyatainām tanayām sa rājā  
rukmaśca mohādanujāmajanyām |  
yāmekapatnīmanaghasya puṃsaḥ  
prajāśṛjām mātaramāmananti || 12.6 ||

tyaktvāparāḥ strīrguṇarāsirenām  
 śaraṇyabhūtām śaraṇam prapede |  
 prāyeṇa doṣairaviviktavāsāt  
 bhītaḥ svayaṃ bhīṣmakarājakanyām || 12.7 ||

ārabdhadehāmiva bhāgadheyaiḥ  
 akṣīṇi lakṣyāntarato niyantrīm |  
 sutāmimām prāpya sudhāmivānyām  
 amartyakalpau pitarāvabhūtām || 12.8 ||

ananyavṛttyā ghanatāmupetaiḥ  
 apraudhasūryendumayūkhajālaiḥ |  
 suvarṇaratnairathavā prakṛptām  
 sutām sujātākṛtimanvabhūtām || 12.9 ||

mahīyasīm maṅgaladīpamālām  
 vidyutprakāśā vidadhe kumārī |  
 ākalparatnāmśu tiraskariṇyā  
 dīptyā rajanyāmapi dīnabhāsam || 12.10 ||

kalāmivārdhāmakathoradhāmnaḥ  
 puṇyodayānāmiva pūrvacaryām |  
 prarohavelāmiva kāntivallyāḥ  
 praikṣanta śuddhāntamṛgīdṛśastām || 12.11 ||

ātmādhikārādadhikāmavasthām  
 ayatnato nūnamavāptukāmā |  
 vārtānabhijñe vayasī sthitām tām  
 vāgdevatā vandimukhe vavande || 12.12 ||

praditsamānena harerabhīṣṭam  
 kāmēna sā kalpalateva sṛṣṭā |  
 pitrorivānanyadrśām prajānām  
 āśaṃsayā sārddhamavāpa vṛddhim || 12.13 ||

padmādirekhāprathamānabhūmā  
 nirdhāryamāṇā nigamairabhijñaiḥ |  
 tadaṅghrivinyāsamiṣeṇa jajñe  
 bhūmestadā bhūṣaṇapañktiragryā || 12.14 ||

adrśyabhedairatisūkṣmabhāvāt  
 jajñe jaganmaṅgalatāṃ dadhānaiḥ |  
 vihāralaulyādviṣayeṣu tasyā  
 gateṣu vākyeṣu ca nr̥ttagītaiḥ || 12.15 ||

yadapsaraḥ pāṇisarojamuktam  
 prasūnavarṣam nipapāta tasyām |  
 apūri tasyaiva rajobhiragryaiḥ  
 apāṃsulā pāṃsuvihāravāñchām || 12.16 ||

yadṛcchayā tatra parāgajālaiḥ  
 yāneva sā keligrhānakārṣīt |  
 tataḥ param tvaṣṭuramī samīcī  
 mahendraśālāvidhimātrkā'bhūt || 12.17 ||

caturdaśaitāni jaganti yasyāḥ  
 kṣemāśritam krīḍanakam babhūva |  
 paryāptalīlā mumude tadaiṣā  
 pāñcālikā pañjaraśārikādyaiḥ || 12.18 ||

āsvādanīyānyadhikam śrutīnām  
 mugdhābhijātāni vacāṃsi tasyāḥ |  
 prāyena laulyādadhikṛtya khinnā  
 vidhipriyā vyāharatānya bhāṣāḥ || 12.19 ||

aviplutavyākaraṇāni tasyāḥ  
 krameṇa śikṣāniyatākṣarāṇi |  
 anuśravāṇāmanaghapravṛtteḥ  
 ādeśadāyīni vacāṃsyabhūvan || 12.20 ||

vibhūtayastatra viśāmpatīnāṃ  
 ātmīyayā devatayā'vatīrṇāḥ |  
 svacihnabhedān paribarhayantyaḥ  
 prapedire tatparivārabhāvam || 12.21 ||

vedālavāle vihitasthitim tāṃ  
 ramyapratānāmiva ratnavallīm |  
 stanādīlakṣyastabakādicihnaiḥ  
 āviṣkṛtaṃ yauvanamāviveśa || 12.22 ||

tadīyasarvāṅgajuṣoragādhaṃ  
 saundaryalāvaṇya sudhāsravantyoḥ |  
 mamajjurāpatya dṛśaḥ sakhīnāṃ  
 anyonyasambhedamapūrvatīrtham || 12.23 ||

nīśeva candreṇa ghanavyapāye  
 naisargikī buddhiriva śrutena |  
 phalena sā nītirivāpramādā  
 yaktā babhau nūtanayauvanena || 12.24 ||

ālakṣyasamlāpalavairapāṅgaiḥ  
 aṅgairanaṅgodayapūrvaraṅgaiḥ |  
 viyātamugdhairapi vibhramaiḥ sā  
 vilakṣayāmāsa vibhūṣaṇāni || 12.25 ||

amuktakaumārayuvatvasīmnā  
 kāntyā babhau kalpitarāgabhūmnā |  
 jaratpalāśa prasavānuṣaktā  
 pratānīnī pallavasampadeva || 12.26 ||

prasādhanānāṃ parikarma divyaṃ  
 vijṛmbhaṇaṃ vibhramajālakānām |  
 vayāḥ śubhaṃ vāmadṛśāścakāśe  
 paśyaddrśāṃ bhāgyamananyabhogyam || 12.27 ||

avāpya sā mugdhadaśāmapūrvām  
 avyājālīlāgatirābabhāse |  
 ramyā ramotpattidaśāviśeṣāt  
 jāmbūnadī jaṅgamapadminīva || 12.28 ||

tasyāstanuṃ varṇayato mamaivam  
 hīnopamā doṣapadam na vindet |  
 nidarśanam tairapi nityadr̥ṣṭam  
 yeṣāṃ nikarṣo'pi guṇo yataḥ syāt || 12.29 ||

tāreṇa tasyāścikurāndhakāre  
 tārāyitaṃ mauktikajālakena |  
 prāyeṇa yo'sau pralayāvasāne  
 nīśīthasṛṣṭerabhavannidānam || 12.30 ||

dyutiṃ śikhāratnasahasraraśmeḥ  
 jyotsnāṃ ca muktāphalajālajātām |  
 tatkuntalaśreṇimayī tamisra-  
 mairīṃ dadhau manmathacāpamaurvī || 12.31 ||

mukhābjasaundaryamadhudvirephāḥ  
 kāntyāpagāśaivala puñjakalpāḥ |  
 śoṇena cūḍāmaṇinā sasam̐dhyāṃ  
 tamīmapuṣyannalakāstadīyāḥ || 12.32 ||

śaratprasannendukalābhirāmā  
 lalāṭarekhā sudṛśo rarāja |  
 kāmena tatkāntilatāsamṛddhyai  
 svayaṃ prakl̥pteva sudhāsravanti || 12.33 ||

kastūrikāk̥l̥ptaviśeṣakam̐ tat  
 paśyan mṛgāṅko vadanam̐ mṛgākṣyāḥ |  
 vibhāvya tādr̥kparabhāgaśobhāṃ  
 kalaṅkayukto'pi jahau viśādam || 12.34 ||

tāruṇyanadyāstanuvīkikalpe  
 tadbhrūlate śārṅganidānadrśye |  
 anaṅgavedapraṇavasya ratyā  
 lekhākṣaram nyastamasūcayetām || 12.35 ||

prasūtapadmotpalakānanaśrīḥ  
 prārabdhavīcīvibhavā vilāsaiḥ |  
 dr̥ṣṭistadīyā dadr̥śe dayārdrā  
 drāghīyasī manmathadīrghikeva || 12.36 ||

tadr̥ṣṭirāyāmatī sujātā  
 śyāmojjvalā cāruviśālamadhyā |  
 manye sameṣyanmadhuvairilakṣyā  
 cetobhavaḥ śaktirabhūdamoghā || 12.37 ||

nīgr̥hṇatī ratnatilaprasūnaṃ  
 nāsā tadīyā nayanābdhisetuḥ |  
 abodhi niśvāsasamīragandhaiḥ  
 antargatān vedagaṇān vamantī || 12.38 ||

navendusam̐dhyāprabhṛtīni loke  
 nirvarṇyamānāni nidarśanāni |  
 na khalvavindan kalayāpi tasyāḥ  
 smitādharavyāptikṛtāmabhikhyām || 12.39 ||

aheturajyannadharastadīyaḥ  
 prasūnamuktāyitamugdhahāsaḥ |  
 lakṣmīlatāyā lalitodadheśca  
 pravālayogaṃ prathayāmbabhūva || 12.40 ||

mukhaṃ tadīyaṃ virarāja mugdhaṃ  
 saurabhyalāvaṇyasamuccayena |  
 vyavasthitānyonyaviśeṣalobhāt  
 ekatvamāpannamivendupadmam || 12.41 ||

varṇānupūrvīsubhagena kāle  
 bhavyāṃ śrutim bhāvayatā yathāvat |  
 tārasya samsthānamivānvakārṣīt  
 kaṇṭhena sā kāñcanakambubhāsā || 12.42 ||

madhudviṣaḥ karṇapariṣkriyārthaṃ  
 kāmātmanā mālyakṛteva klpte |  
 babhūvaturbāhulate tadīye  
 śampātviṣau campakamālike dve || 12.43 ||

āsīdadhiṣṭhānaviśeṣasīmā  
 vakṣojayoraṅkuratoramuṣyāḥ |  
 mukundavakṣassthalamudraṇārham  
 bhavyāmavasthāmiva bhāvayanti || 12.44 ||

samāvṛtau hāramayūkhasūtraih  
 tasyāḥ stanau cārutarāvabhūtām |  
 jigīṣatastatpriyacittavṛttiṃ  
 manobhuvo maṅgalapūrṇa kumbhau || 12.45 ||

tasyāstadā tadvadalakṣyamadhyam  
 tanvyāḥ stanadvandvamavāpa vṛddhim |  
 kāle yathā tatprathimaprabhūtam  
 kṛcchrādabhūt kṛṣṇabhujāntarālam || 12.46 ||

madhyam kraśimnā virarāja tasyā  
 nābhiradānnālamiva prarūḍham |  
 priyāgamodarkamabhūdyadagre  
 kucātmanā kāñcanapadmayugmam || 12.47 ||

stokānatāṅgī stanabhārabhūmnā  
 mugdhā babhau muṣṭimitāvalagnā |  
 bhṛṅgābhinandyena guṇena yuktā  
 kāmasya sā kāpi dhanurlateva || 12.48 ||

rarāja lāvaṇyataraṅgaramyā  
 valitrayī madhyagatā mṛgākṣyāḥ |  
 antaḥ sthitānāmiva darśayanti  
 niveśasīmāntamanuśravāṇām || 12.49 ||

madhyevalagnaṃ sudṛśo vilagnā  
 romāvalī kāmadhanurguṇābhā |  
 jigāya nābhīsarasaḥ sujātām  
 ullāsinīmutpalareṇupaṅktim || 12.50 ||

anuprayātaḥ svavaśāmabhikhyāṃ  
 yūthojjhito yauvanagandhahastī |  
 tadromarājivyapadeśadṛśyāṃ  
 nūnaṃ dadhau nūtanadānarekhām || 12.51 ||

prakāśītāvartaruciḥ prabhābdhau  
 nābhiḥ suvṛttā ruruce natāṅgyāḥ |  
 romāvalīratnalatānurūpaṃ  
 rukmeṇa niṣpannamivālavālam || 12.52 ||

pṛthvī cakāśe stanasampadasyā  
 lāvaṇyamambho niyataṃ ca tejaḥ |  
 śvāsodayo gandhavahaḥ śubhāṅgyāḥ  
 nābhiśca madhyaṃ ca nabho vibhaktam || 12.53 ||

gajendrahastādiṣu tatsamatve  
 dūre satāṃ doṣaguṇāvamarśaḥ |  
 bhaviṣyataḥ śārṅgabhr̥tastadūrū  
 līlopadhāne kimato'dhikena || 12.54 ||

manojñāvṛttaṃ madhubudbudābhaṃ  
 cakṣuṣmatāṃ sādaradarśanīyam |  
 svadehakānteḥ saviśeṣadṛṣṭau  
 jānudvayaṃ darpaṇatāmayāsīt || 12.55 ||

udeṣyataḥ pañcaśarasya tasyāṃ  
 utpādayiṣyannucitaṃ niṣāṅgam |  
 vidhiḥ svayaṃ mātrkayā kilārthī  
 jaṅghāyugaṃ vīkṣya jaharṣa tasyāḥ || 12.56 ||

alaktakādapyadhikātmarāgā  
 padadvayī padmadṛśaścakāśe |  
 prācīnajanmapraṇayānurodhāt  
 sambhāvyaṃāneva sarojalakṣmyā || 12.57 ||

pādāmbuje dattamadhuprasaktyā  
 nirṇejayāmāsa nakhendukāntyā |  
 prāyeṇa sā satpathamāśrayantī  
 paṅkānasatsaṅgabhavānprṥthivyāḥ || 12.58 ||

tasyāḥ padāmbhoja mṛṇālabhāsā  
 prakāśabhūmnā nakhamauktikānām |  
 prakīrṇapuṣpāḥ sudhayāvasiktā  
 vihārabhūmyo yugapadbabhūvuh || 12.59 ||

kalācīkāṃ kāñcanasāraḥkṣptāṃ  
 kānteḥ śubhāṃ kāmapī kāhalīṃ ca |  
 śaśaṅkire 'nanyasamīkṣyaśobhāṃ  
 jaganti jaṅghāmavalokya tasyāḥ || 12.60 ||

tasyāḥ śrutīśreṇīśikhāmaṇīnāṃ  
 sakesarā dīdhitibhirnakhānām |  
 prasādhikālocanabhṛṅgalaulyaṃ  
 padmadvayī pādamayī nirāsa || 12.61 ||

mukhenduniṣyandanibhairamuṣyāḥ  
 mandasmitairinduravāptamāndyaḥ |  
 prāyaḥ prabhūtādbhutakāntilobhāt  
 nakhātmanā tatpadameva bheje || 12.62 ||

alakṣi devairavatāralakṣmyāḥ  
 tasyāḥ śubhā pādanakhendupañktiḥ |  
 āgāmikalpeṣvadhikāralobhāt  
 tārāvalistatpadamāśriteva || 12.63 ||

yātena mañjīraravaiśca tasyāḥ  
 prāyaḥ parābhūtagatipraṇādāḥ |  
 śikṣāviśeṣārthamivādhicakruḥ  
 pādānuvṛttim praṇayena haṁsāḥ || 12.64 ||

rarāja divyairadhirājacihnaiḥ  
 ślāghāpadaṁ tatpadamāgamānām |  
 aśmānamāsthāpayatā parastāt  
 yatpāṇinā viśvapateravāpyam || 12.65 ||

atītya kṛcchrāt samudāyaśobhāṁ  
 pratyaṅga saundaryaparā didṛkṣā |  
 paryabhramat prāptavihāradolā  
 puṣpeṣu bhṛṅgīva muhuḥ sakhīnām || 12.66 ||

śṛṅgārayoneriva śilpavidyāṁ  
 divyāṁ trilokyā iva diṣṭavṛddhim |  
 sīmāntarekhāmiva sampadastāṁ  
 jaguḥ striyo jaṅgamaratnasṛṣṭim || 12.67 ||

vayasyayā'bhīṣṭavarānuyoge  
 sā'paśyadātmānamamandalajjā |  
 asūcayannūnāmanena tasyāḥ  
 svalakṣaṇaṁ śaurimananyalakṣyam || 12.68 ||

alipsata śveva havistadainām  
 daityasvabhāvo damaghoṣajanmā |  
 tasmai ca kṛṣṇaikamanorathāṁ tāṁ  
 rūpādhikāṁ dātumiyeṣa rukmī || 12.69 ||

parasparaṃ bhūṣayataḥ pratīkān  
 audvāhikaṃ maṅgalamudvahantyaḥ |  
 prāyaḥ svadīpteratirodhimiccha-  
 ntyāvārayannābharaṇāni tasyāḥ || 12.70 ||

lāvaṇyakalpadrumamañjarīm tām  
 śṛṅgāradigvāraṇavaijayantīm |  
 saundaryadugdhodasudhāprasūtim  
 sairandhrikāḥ prakṣya mithaḥ śaśaṃsuḥ || 12.71 ||

vyāmātiriktastanakumbhabhūmnā  
 vyāptākṛtim yauvanakuñjareṇa |  
 prasādhayantyaḥ patidevatāstām  
 nāthocitām prekṣya na tṛptimāpuḥ || 12.72 ||

maulau sukeśyāḥ sphuṭaraśmijālam  
 muktāmayaṃ jālakamābabandhuḥ |  
 krīḍocitaṃ kṛṣṇamṛgaṃ gṛhītum  
 tana smaro vāgurikastadā'bhūt || 12.73 ||

ananyadrṣtim vitatāna tāmā-  
 pyādarśasaṅkrānti viśeṣadrṣyam |  
 prasāadhanaiḥ prāptaguṇaiḥ pratīkṣyaṃ  
 tasyā mukhaṃ tāmarasāyatākṣam || 12.74 ||

aṃsāvalambinyasitekṣaṇāyāḥ  
 kampojjvalā kācana ratnamālā |  
 alakṣyatollāsitaramyaraśmiḥ  
 kāmārpitā kāntivihāradolā || 12.75 ||

rarāja muktābhiravāptaphenaṃ  
 ratnāṅgadaṃ prāptaguṇaṃ tadaṅge |  
 pravāhavṛtteḥ parivṛttibhedān  
 mahīyasī maṅḍaliteva kāntiḥ || 12.76 ||

abhāsatātmasmitasaumyabhāsā  
 hāreṇa hr̥dyena jagatpratīkṣyā |  
 priyasya candraṃ hr̥dayāvidhātuh  
 prāptānusāreva nisargaśuddham || 12.77 ||

manuṣyatākañcukitātmabhūmnaḥ  
 kāle cakāśe kucakañcukaśrīḥ |  
 ratnācale bhogīśayapriyāyāḥ  
 svatalpanirmoka ivāvalīnaḥ || 12.78 ||

ādarśabimbena tadaṅgakānteḥ  
 akṣāmyatā niṣpratimatvavādam |  
 pratipravṛttiṃ pratimāṃ vidhāya  
 prakhyāpitā vṛttavatāmapīrṣyā || 12.79 ||

abhinnarūpāmanuvelabhinnāt  
 prasāadhanādabhyadhikāṃ prasattim |  
 vilokayantī janatā tadīyāṃ  
 vyāvartayāmāsa tato na dr̥ṣṭim || 12.80 ||

mukhendulāvāṇyasudhāpravāhe  
 muhuḥ pratīpaplavanodyatena |  
 tatkarṇabhūṣāmakareṇa manye  
 mandīkṛtā manmathalāñchanaśrīḥ || 12.81 ||

prabhāpravāhoditasaikatābhe  
 stanadvaye tāmarasekṣaṇāyāḥ |  
 tatkaṃdharāśaṅkhamatalikāyāḥ  
 prasūtirāśaṅkyata hāravr̥tṭyā || 12.82 ||

svabhāvajādabhyadhikāṃ tadaṅge-  
 ṣvāsāditaṃ saurabhamaṅgarāgaiḥ |  
 sa sarvagandho'pi yadanvayena  
 prabhūtamāmodaviśeṣamṛcchet || 12.83 ||

pratikriyāmātmatiraskriyāyāḥ  
 prāyaḥ svayaṃ vyāpṛtayā vidhātum |  
 tadaṅgayogojjvalaratnadhāmnā  
 sañchāditam mekhalayā'ntarīyam || 12.84 ||

śikhaṇḍakāni śrutisundarīṇām  
 cārūṇi pādābharaṇāni tasyāḥ |  
 padeṣu saṅgharṣavaśādivāsan  
 mithaḥ purobhāgipadāspadāni || 12.85 ||

anukṣaṇam bandhujanairamuṣyām  
 āmucyamāneṣu vibhūṣaṇeṣu |  
 ayatnatastāni tadantarāle  
 kṛtāspadā kevalatā'tyaśeta || 12.86 ||

ninīṣatām devagrham yathaitām  
 ākalpalakṣmyā samayojayanta |  
 mukundasaṃsparśamavāptumarhā  
 saiva sthirā dhanyatamā babhūva || 12.87 ||

pativratāḥ pāṛthivayoṣitastām  
 pratyaṅgasaundaryanimagnabhāvāḥ |  
 kṛtāśiṣaḥ kṛṣṇamanorathasyām  
 āropyā karṇīrathamānvagacchan || 12.88 ||

maṅgalyasaṅgītasametayātrām  
 anuṣyadevībhiranudrutā sā |  
 ninamṣitaiṣā svayameva devī  
 nānyeti sadbhirniraṇāyi nāthā || 12.89 ||

bhāvantareṣu pratipannalīlā  
 paitāmahādīni padāni dātum |  
 svadattaśakteḥ kuhanāmanuṣyā  
 kutaścidiṣṭam svayamāśāśamse || 12.90 ||

praṇamya mūrdhnā nihitopahārām  
 uttasthuṣṭimutsavadevatainām |  
 avocadārādaśarīrivācā  
 parairajayyaṃ patimāpnuhīti || 12.91 ||

patyā nijena pariṇītimavāptukāmā  
 labdhvā varam lalitamutsavadevatāyāḥ |  
 tenaiva sā samasamīhitasiddhirāsīt  
 mānādhikā jagati manmathamanmathena || 12.92 ||

ūruḥ savyo nayanakamalaṃ bhrūlatā cāpi tasyāḥ  
 prāvepanta priyamupagataṃ sūcayanti svavṛtṭyā |  
 ārādāsīdalaghutulasīgandhasaumyaḥ samīraḥ  
 pratyāsannaṃ muhurudacaratpāñcajanyaḥ || 12.93 ||

|| iti kavītārkikasimhasya sarvatantrasvatantrasya  
 śrīmadveṅkaṭānāthasya vedāntācāryasya  
 kṛtiṣu yādavābhyudaye mākāvye  
 dvādaśaḥ sargaḥ ||